



Editorial

Barangay Development Program sang NTF-ELCAC sa Panay: Limos kag insulto sa mga biktima sang terorismo



a paglarga sang programa nga Barangay Development Program (BDP) sang NTF-ELCAC labi nga nagsanyog subong ang mga pagpamahug, pagpamilit nga pagpasurender, kag pagdeklarar nga “cleared” sa presensya sang CPP-NPA sang mga barangay sa bilog nga rehiyon sang Panay.

Kaangay sang manugpakilimos kag tando-tando ang pagkabig sang NTF-ELCAC kag rehimeng Duterte sa mga biktima sang terorismo sang estado. Matapos ang ila maduguon nga pagmasaker kag pagsabwag sang labaw nga kakugmat sa pumuluyo sa Tapaz kag Calinog makaduha ka bes nga pilit nga ginpatawag kag ginpangtipon sa Iloilo sang NTF-ELCAC ang malapit sa 200 ka pumuluyo halin sa sobra 5 ka baryo sang Tapaz kag Calinog para sa tig-isa ka semana

nga “seminar”. Matapos ang “seminar” ginpanagtagan ang mga tumalambong sang mga biseklita, P5,000, kag mga foodpacks. Pero ang kabaylo sini amo ang pagpapirma kag pagpasumpa sa pumuluyo nga ginasiikway na nila ang pagsuporta sa CPP-NPA kag magbalik sa sabak sang gobyerno.

Bongga ang pabugal sang AFP, PNP kag NTF-ELCAC nga ang mga pumuluyo sa Tapaz kag Calinog ‘nasanagan’ na sa kaayo sang gobyerno kag nagasubahar na sa iya pasista nga pangginahum. Apang indi lipod sa publiko nga ang ‘pagsikway’ sang pumuluyo sa CPP-NPA kag ang ‘pagsumpa’ para sa gobyerno bangod pa sang kahadlok sang pumuluyo sa armado nga mga suluguon ni Duterte nga manugpatay-tawo.

Sa syudad sang Iloilo, nakibot ang mga barangay sang Ingore sa Lapaz, Dungon A,

Dungon B, kag Tacas sa Jaro kag Sinikway kag Lapuz Norte sa Lapuz nga magabaton sila sang tig-P20 milyones para sa mga proyekto halin sa Barangay Development Program (BDP) sang NTF-ELCAC. Ang AFP mismo ang nagpalapit sa ila kag nagpabalo nga “cleared” na sa presensya sang CPP-NPA ang ila mga barangay gani hatagan sila sang mga proyekto. Apang nagpabutyag ang mga nahinambitan nga mga barangay nga wala man sang presensya sang CPP-NPA sa ila lugar. Lipod sa ila ihibalo ara gali sila sa listahan sang AFP sang mga barangay nga “may presensya sang mga rebelde” bangod may mga progresibo nga mga organisasyon sang pumuluyo nga nagaluntad sa ila lugar. Nagapakita ini nga nagapinagusto lang ang teroristang NTF-ELCAC sang pagbansag kon sin-o ang rebelde ukon CPP-NPA.

Sa pihak nga bahin ang ini nga mga brgy naga-inkam sang milyones kada tuig labi na ang Incore nga may 4 ka power plant kag wala nagakinahanglan sang farm to market road, eskwelahan, health center kag water system bangod may nagaluntad na. Wala uma ang ini nga mga barangay kag tais sang sementado nga karsada, may eskwelahan ukon malapit ang mga eskwelahan sa syudad, may mga health center, may water system halin sa Prime Water nga negosyo ni Sen Cynthia Villar. Ngaa pilit nga ibubo sa ila ang tig-20 milyones? Klaro nga wala gasinanto ang ginakadtuan sang pondo nga mas kinahanglanon sa mga pigado nga barangay sa bilog nga isla kag rehiyon.

Nagapaindisanay ang mga hakugan nga mga heneral kag opisyal sang AFP, PNP kag NTF-ELCAC nga makuha ang pondo sa BDP nga nagalab-ot sa 16.9 bilyon sa diin P1.4 bilyon sini ang makadto sa rehiyon. Kabutigan ang pirme ginangasal sang mga

karerista nga tagpamaba sang 3ID, PA, PRO-6 kag NTF-ELCAC nga indi ang AFP ang maga-uyat sang pondo kundi ipaagi sa LGU para sa mga proyekto nga farm-to-market roads, livelihood, imprastraktura kag iban pa. Bag-o pa man magtupa ang mga proyekto sigurado nga areglado na ang kikbak sang mga heneral bangud ara mismo sa sibilyan nga burukrasya nagapungko ang militar nga ginapaboran ni Duterte. Wala pa diri malakip ang ginakurakot sa kada mapasurender sa programa nga E-CLIP nga may 65,000-70,000 kada surenderi. Sa aktwal wala man sang nabaton ang kadam-an nga “nagsurender” o kon may ara gid man, mumho nga P5,000 kag promisa sang palangabuhian nga wala sang katumanan.

Indi hamak nga kaakig ang nabatyagan subong sang pumuluyo sa doble talum nga pagpaniplang sang NTF-ELCAC. Lubos nga ginagamit sini ang berdugo nga tropa sang AFP kag PNP para ipiton, pahugon kag pwersahon ang pumuluyo nga nagabato nga magsurender kag magluhod sa terorista nga pagginahum sang rehimeng US-Duterte. Samtang ginahimuslan ang pagluntad sang kakugmat para kurakuton ang kwarta sang banwa.

Nagakadapat kag matarung para sa pumuluyo nga mas paigtingon ang pagbato sa atubang sang wala tupong nga kapintas sang pasista kag buang nga rehimen ni Duterte. Indi dapat nga mangin upang ang pagluntad sang pandemya, mga restriksyon kag anuman nga porma sang pakugmat agod pukawon, organisahon kag pahulagon ang tanan nga sektor batuk sa nagahuyango nga gahum sang isa ka diktador. Bug-os kalig-on nga uyatan ang ultimo nga hinganiban sang pumuluyo nga amo ang pagsulong sang armado nga rebolusyon para maagum ang hustisya kag matuod nga pagbag-o. #DD

